

നിയമനിർമ്മാണ കാര്യം

താഴെപ്പറയുന്ന ബില്ലുകളുടെ അവതരണവും സബ്ജക്ട് കമ്മിറ്റിക്ക് അയയ്ക്കണമെന്ന ഉപക്ഷേപവും

- (i) 2023-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല (ഭേദഗതി) ബിൽ
- (ii) 2023-ലെ കേരള കന്നുകാലി പ്രജനന ബിൽ

മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി):

സർ, 2023-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല (ഭേദഗതി) ബിൽ, 2023-ലെ കേരള കന്നുകാലി പ്രജനന ബിൽ എന്നിവ ഞാൻ അവതരിപ്പിക്കുന്നു.

മി. സ്പീക്കർ: ശ്രീ. അനൂപ് ജേക്കബ്..... (Not in the seat)

തടസ്സവാദത്തിന് നോട്ടീസ് നൽകിയ ശ്രീ. അനൂപ് ജേക്കബ് സീറ്റിലില്ലാത്തതിനാൽ തടസ്സവാദം തള്ളിയിരിക്കുന്നു.

ബില്ലുകൾ അവതരിപ്പിച്ചിരിക്കുന്നു.

മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി):

സർ, 2023-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല (ഭേദഗതി) ബിൽ, 2023-ലെ കേരള കന്നുകാലി പ്രജനന ബിൽ എന്നിവ

കൃഷിയും മൃഗസംരക്ഷണവും മത്സ്യബന്ധനവും സംബന്ധിച്ച സബ്ജക്ട് കമ്മിറ്റി I-ന്റെ പരിഗണനയ്ക്ക് അയയ്ക്കണമെന്ന ഉപക്ഷേപം ഞാൻ അവതരിപ്പിക്കുന്നു.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമ വകുപ്പുമന്ത്രി

(ശ്രീ. ഒ. ആർ. കേളു): സർ, ഞാൻ ഉപക്ഷേപത്തെ പിന്താങ്ങുന്നു.

ശ്രീ. അനൂപ് ജേക്കബ്: സർ, (മൈക്ക് ഓഫ്)

മി.സ്പീക്കർ: അനുവദിച്ച സമയം കഴിഞ്ഞു. ഇനി തടസ്സവാദം ഉന്നയിക്കാൻ കഴിയില്ല.

ശ്രീ. അൻവർ സാദത്ത്: സർ, 2023-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല (ഭേദഗതി) ബിൽ പൊതുജനാഭിപ്രായം ആരായുന്നതിനായി 31-12-2024 വരെ സർക്കുലേറ്റ് ചെയ്യണമെന്ന 1(എ) നമ്പർ ഭേദഗതി ഞാൻ അവതരിപ്പിക്കുന്നു.

2010-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല ആക്റ്റിൽ സർവകലാശാല വാർഷിക കണക്കുകളും ആഡിറ്റ് റിപ്പോർട്ടും സർക്കാരിന് സമർപ്പിക്കുന്നതിന് സമയപരിധി നിശ്ചയിക്കുന്നതിനുള്ള വ്യവസ്ഥ ഉൾപ്പെടുത്തിക്കൊണ്ട് അവതരിപ്പിച്ച ഭേദഗതി ബില്ലിലെ

വ്യവസ്ഥകളെ സ്വാഗതം ചെയ്യുന്നു. ഒന്നരണ്ട് കാര്യങ്ങൾ ബഹുമാനപ്പെട്ട വകുപ്പുമന്ത്രിയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. കാർഷിക സർവകലാശാല വിഭജിച്ച് രൂപീകരിച്ച വെറ്ററിനറി സർവകലാശാലയിൽ പര്യാപ്തമായ അടിസ്ഥാനസൗകര്യങ്ങളും തസ്തികകളും അനുവദിക്കാനുള്ള നടപടി നാളിതുവരെ സ്വീകരിച്ചിട്ടില്ല. അതോടൊപ്പം ടി സർവകലാശാലയ്ക്ക് പ്ലാൻ ഫണ്ടിലെ തുക യഥാസമയം അനുവദിച്ച് നൽകാത്തതും ട്രഷറി നിയന്ത്രണങ്ങൾ ഏർപ്പെടുത്തിയതും പ്രസ്തുത സർവകലാശാലയുടെ പ്രവർത്തനങ്ങളെ വലിയതോതിൽ പ്രതിസന്ധിയിലാക്കുന്നുണ്ട്. ഇക്കാര്യം സർവകലാശാലയുമായി ബന്ധപ്പെട്ട ഉദ്യോഗസ്ഥർ ജനപ്രതിനിധികളെന്ന നിലയ്ക്ക് നിരന്തരമായി ഞങ്ങളോട് സൂചിപ്പിക്കാറുണ്ട്. ഭദ്രമായ സാമ്പത്തികമായ അടിത്തറയുണ്ടെങ്കിൽ മാത്രമേ ഏതൊരു സ്ഥാപനവും ശരിയായ രീതിയിൽ മുന്നോട്ടുപോവുകയുള്ളൂ. പ്ലാൻ ഫണ്ട് യഥാസമയം അനുവദിക്കാത്തതിനാലും ട്രഷറി നിയന്ത്രണമുള്ളതിനാലും സർവകലാശാലയുടെ ദൈനംദിന പ്രവർത്തനങ്ങൾക്ക് വലിയ പ്രതിസന്ധിയുണ്ടാകുന്നുണ്ട്. ഇക്കാര്യങ്ങൾ നേരത്തെ ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടോയെന്ന് എനിക്ക്

അറിയില്ല. ഏതായാലും ഇപ്പോൾ ഇക്കാര്യം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുകയാണ്. ബഹുമാനപ്പെട്ട മന്ത്രി ടി വിഷയത്തിൽ അടിയന്തരമായി ഇടപെട്ട് പരിഹാരം കണ്ടെത്താൻ ശ്രമിക്കണമെന്ന് സൂചിപ്പിക്കുകയാണ്. 2024-25 കാലഘട്ടത്തിലേക്ക് 49 കോടി രൂപ വകയിരുത്തിയതിൽ 9 കോടി രൂപ മാത്രമാണ് അനുവദിച്ചത്. എല്ലായ്പ്പോഴും ബജറ്റ് പ്രഖ്യാപനമുണ്ടാകാറുണ്ട്. പക്ഷെ, പലപ്പോഴും ധനകാര്യ വകുപ്പിൽനിന്ന് യഥാസമയം തുക ലഭ്യമാകാത്തത് കൊണ്ടായിരിക്കാം അതത് വകുപ്പുകൾക്ക് നിശ്ചിത പ്രവൃത്തികൾ ചെയ്യാൻ സാധിക്കാത്തത്. ട്രഷറി നിയന്ത്രണമുള്ളതിനാൽ പലപ്പോഴും സേവനദാതാക്കൾക്ക് കൃത്യമായി ഫണ്ട് നൽകാൻ കഴിയാത്ത സാഹചര്യം നിലനിൽക്കുന്നുണ്ട്. പ്ലാൻ ഫണ്ടുകൾ വൈകി ലഭിക്കുന്നതുകൊണ്ടും മാർച്ച് 31-നകം വിനിയോഗിച്ച് തീർക്കേണ്ടതിനാലും നിർമ്മാണപ്രവർത്തനങ്ങൾക്ക് ഫലപ്രദമായ ഫണ്ട് വിനിയോഗം നടത്താൻ സാധ്യമാകാതെ വരുന്നുണ്ട്. നിർമ്മാണ പ്രവർത്തനങ്ങൾ യഥാസമയം തീർക്കാൻ കഴിയുന്നില്ലെന്നതാണ് വാസ്തവം.

പുകോട്, മണ്ണുത്തി എന്നിവിടങ്ങളിലെ ഹോസ്റ്റലുകൾ വളരെ ശോചനീയാവസ്ഥയിലാണെന്ന് മാത്രമല്ല, പലതും നരകതുല്യമാണെന്നാണ് അവിടെനിന്നും ലഭിക്കുന്ന റിപ്പോർട്ടിൽ വ്യക്തമാക്കുന്നത്. യഥാർത്ഥ വസ്തുത മനസ്സിലാക്കി ടി വിഷയത്തിൽ അടിയന്തര ഇടപെടലുകൾ നടത്തണം. 2011-ൽ കേരള കാർഷിക സർവകലാശാല കേരള വെറ്ററിനറി ആൻഡ് അനിമൽ സയൻസസ് യൂണിവേഴ്സിറ്റി, കേരള യൂണിവേഴ്സിറ്റി ഓഫ് ഫിഷറീസ് ആൻഡ് ഓഷ്യൻ സ്റ്റഡീസ്, കേരള അഗ്രിക്കൾച്ചറൽ യൂണിവേഴ്സിറ്റി എന്നിങ്ങനെ മൂന്നായി പിരിയുകയും വെറ്ററിനറി വിഭാഗവുമായി ബന്ധപ്പെട്ട ഓഫീസിലെ ഒഴിവുകൾ വെറ്ററിനറി യൂണിവേഴ്സിറ്റിക്ക് കൈമാറിയെങ്കിലും ഹെഡ് ക്വാർട്ടേഴ്സ് പോസ്റ്റുകൾ അനുവദിച്ചു നൽകിയിട്ടില്ലായിരുന്നു. അന്ന് ലഭിച്ച പോസ്റ്റുകൾ റീസ്ട്രക്ചർ ചെയ്താണ് നിലവിൽ യൂണിവേഴ്സിറ്റിയുടെ പ്രവർത്തനം മുന്നോട്ടുകൊണ്ടുപോകുന്നത്. ഹോസ്റ്റൽ മാട്രൻ, സ്റ്റുവാർഡ് (Steward), ഹോസ്റ്റൽ മാനേജർ, എക്സ്റ്റേൻ്റ് ടെക്നീഷ്യൻ തുടങ്ങിയ നിരവധി പോസ്റ്റുകൾ നിലവിൽ അനുവദിച്ചുകിട്ടേണ്ടതുണ്ട്. 2011-ൽ കേരള വെറ്ററിനറി ആൻഡ് അനിമൽ സയൻസസ് യൂണിവേഴ്സിറ്റി രൂപീകൃതമായശേഷം

തിരുവനന്തപുരത്തെ കഴക്കൂട്ടത്ത് പ്രവർത്തിക്കുന്ന ബയോ ലാബ് ഒഴികെ മറ്റൊരു പുതിയ സംരംഭവും സർക്കാരിന്റെ സഹായത്തോടെ ആരംഭിച്ചിട്ടില്ല. തിരുവനന്തപുരത്ത് ആരംഭിച്ച കോളേജ് ഓഫ് ഡയറി സയൻസ് ആൻഡ് ടെക്നോളജി ഇപ്പോഴും കൈമനത്തെ വാടക കെട്ടിടത്തിലാണ് പ്രവർത്തിക്കുന്നത്. സർവകലാശാലയുടെ പ്രവർത്തനം കാര്യക്ഷമമാക്കുന്നതിന് യഥാസമയം ഫണ്ട് അനുവദിച്ച് നൽകുന്നതുൾപ്പെടെയുള്ള നടപടികൾ സ്വീകരിക്കണം. കെട്ടിടങ്ങളുടെ സൗകര്യക്കുറവും സ്റ്റാഫിന്റെ അപര്യാപ്തതയും കാരണം ടി യൂണിവേഴ്സിറ്റി വളരെയേറെ പ്രതിസന്ധിയിലാണ് മുന്നോട്ടുപോകുന്നത്. ബഹുമാനപ്പെട്ട വകുപ്പുമന്ത്രിയും സർക്കാരും ഇടപെട്ട് ഇതിനൊരു പരിഹാരം കണ്ടെത്തണമെന്നാണ് ഞാനിവിടെ സൂചിപ്പിക്കുന്നത്. ഒരുപക്ഷെ, യൂണിവേഴ്സിറ്റി സന്ദർശനവേളയിൽ ഇക്കാര്യങ്ങളെല്ലാം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടാകും. എന്നിരുന്നാലും നിലവിലെ ബുദ്ധിമുട്ടുകളെക്കുറിച്ച് അവിടത്തെ ഉദ്യോഗസ്ഥർ ശരിയായ വിധത്തിൽ സൂചിപ്പിച്ചിട്ടുണ്ടാകുമോയെന്ന് സംശയമാണ്. ടി യൂണിവേഴ്സിറ്റി നല്ല നിലയിൽ പ്രവർത്തിക്കണമെന്ന് നമ്മളെല്ലാവരും ആഗ്രഹിക്കുന്നുണ്ട്. ഒരു

കാരണവശാലും കേരളത്തിലെ ഒരു പ്രധാനപ്പെട്ട യൂണിവേഴ്സിറ്റി ഇല്ലാതാകുന്ന സമീപനമുണ്ടാകരുതെന്ന് ഒരിക്കൽക്കൂടി സൂചിപ്പിക്കുകയാണ്.

(ശ്രീ. കെ. പ്രേംകുമാർ സീറ്റിലില്ലാത്തതിനാൽ 2023-ലെ കേരള വെറ്ററിനറിയും ജന്തുശാസ്ത്രങ്ങളും സർവകലാശാല (ഭേദഗതി) ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2 (ബി) നമ്പർ ഭേദഗതി അവതരിപ്പിച്ചില്ല.)

ഡോ. കെ. ടി. ജലീൽ: സർ, 2023-ലെ കേരള കന്നുകാലി പ്രജനന ബിൽ പൊതുജനാഭിപ്രായം ആരായുന്നതിനായി 31-12-2024 വരെ സർക്കുലേറ്റ് ചെയ്യണമെന്ന 1 (എ) നമ്പർ ഭേദഗതി ഞാൻ അവതരിപ്പിക്കുന്നു.

കേരളത്തിലെ അനേകായിരം ജനങ്ങൾക്ക് തൊഴിലവസരങ്ങൾ സൃഷ്ടിക്കുന്നതോടൊപ്പം മെച്ചപ്പെട്ടൊരു ഉപജീവനമാർഗ്ഗമായി പശുപരിപാലനം മാറിയിട്ടുണ്ട്.

നടപടികൾ നിർത്തിവയ്ക്കാനുള്ള ഉപക്ഷേപത്തിന്മേലുള്ള ചർച്ചയുമായി ബന്ധപ്പെട്ട കാര്യങ്ങൾ ഞാൻ ആലോചിക്കുകയായിരുന്നു. പ്രമേയ അവതാരകൻ ശ്രീ. എൻ. ഷംസുദ്ദീൻ പറയാൻ സാധ്യതയുള്ള കാര്യങ്ങൾ

എന്തൊക്കെയാണെന്ന് ചിന്തിക്കുന്ന അവസരത്തിലായിരുന്നു ബഹുമാനപ്പെട്ട സ്പീക്കർ എനോട് സംസാരിക്കാൻ ആവശ്യപ്പെട്ടത്. അതുകൊണ്ടാണ് തുടക്കത്തിൽ ചെറിയൊരു തടസ്സമുണ്ടായത്.

വ്യത്യസ്തമായ 5 പശു, 10 പശു തുടങ്ങി വാണിജ്യാടിസ്ഥാനത്തിൽ പശു വളർത്തലിൽ ഏർപ്പെട്ടിരിക്കുന്ന യുവസംരംഭകരുടെ എണ്ണം ക്രമാതീതമായി വർദ്ധിച്ചുവരുന്നത് ഈ മേഖലയ്ക്ക് കേരളത്തിന്റെ സമ്പദ്ഘടനയിലുള്ള സ്വാധീനം വിളിച്ചോതുന്നതാണ്. ചെറുപ്പക്കാർപോലും ക്ഷീരകർഷകരായി മാറുകയും ഇതുപോലുള്ള വളർത്തുമൃഗങ്ങളെ പരിപാലിക്കുകയും ചെയ്യുന്നൊരു സ്ഥിതിയിലേയ്ക്ക് സംസ്ഥാനത്തെ ക്ഷീര കാർഷിക മേഖല മാറിയിട്ടുണ്ട്. ക്ഷീരമേഖലയ്ക്ക് പുത്തൻ ഉണർവും പ്രതീക്ഷയും നൽകുന്ന പ്രവർത്തനങ്ങളാണ് ഈ സർക്കാർ നടത്തിക്കൊണ്ടിരിക്കുന്നത്. സംസ്ഥാനം മുൻവർഷങ്ങളിൽ നേരിട്ട പ്രളയക്കെടുതികൾ ടി മേഖലയേയും കർഷകരേയും പ്രതികൂലമായി ബാധിച്ചുവെങ്കിലും സർക്കാരിന്റെ ഇച്ഛാശക്തിയോടുകൂടിയ പ്രവർത്തനത്തിന്റെ ഫലമായി കൂടുതൽ കരുത്താർജ്ജിക്കാൻ സാധിച്ചുവെന്നത് യാഥാർത്ഥ്യമാണ്. വ്യക്തമായ കാഴ്ചപ്പാടുകളും ചിട്ടയായ പ്രവർത്തനങ്ങളും സമയബന്ധിതമായ

ഇടപെടലുകളും കാരണം പ്രളയംമൂലം ക്ഷീരമേഖലയ്ക്കുണ്ടായ തിരിച്ചടികളും നഷ്ടങ്ങളും നികത്താൻ ക്ഷീരവികസന വകുപ്പിന് സാധിച്ചുവെന്നതിൽ ബഹുമാന്യരായ മൃഗസംരക്ഷണ-ക്ഷീരവികസന വകുപ്പുമന്ത്രിയെ ഞാൻ പ്രത്യേകം അഭിനന്ദിക്കുകയാണ്. ക്ഷീര കർഷകർക്ക് സാമ്പത്തിക-സാമൂഹിക സുരക്ഷിതത്വം ഉറപ്പാക്കി സംസ്ഥാനത്ത് പാലുല്പാദനത്തിൽ സ്വയം പര്യാപ്തത കൈവരിക്കുകയെന്നതാണ് ഇടതുപക്ഷ ജനാധിപത്യ മുന്നണി സർക്കാരിന്റെ പ്രഖ്യാപിത ലക്ഷ്യം. പാലിന്റെ ആവശ്യകതയുടെ ഏകദേശം 80 ശതമാനത്തോളവും ഇവിടെത്തന്നെ ഉല്പാദിപ്പിക്കുന്നുവെന്നത് എടുത്തുപറയേണ്ട വസ്തുതയാണ്. മുൻ കാലങ്ങളിലെ സ്ഥിതി ഇതായിരുന്നില്ല. നമുക്കാവശ്യമായ പാല് പൂർണ്ണമായും ഇതര സംസ്ഥാനങ്ങളിൽനിന്ന് കൊണ്ടുവരുന്ന സ്ഥിതിയിൽ മാറ്റം വരികയും ഇന്ന് കേരളത്തിലെ ജനങ്ങൾക്കാവശ്യമായ പാലിന്റെ 80 ശതമാനം ഇവിടെത്തന്നെ ഉല്പാദിപ്പിക്കാൻ സാധിക്കുന്നുവെന്നത് ടി മേഖലയിൽ ഒന്നാം പിണറായി സർക്കാരും രണ്ടാം പിണറായി സർക്കാരും പ്രത്യേകമായി നടപ്പാക്കിയിട്ടുള്ള പദ്ധതികളുടെ അനന്തരഫലമായി സംഭവിച്ചിട്ടുള്ളതാണ്. കേരളത്തിൽ ക്ഷീരവികസന രംഗത്ത് ആവശ്യമായ

സാങ്കേതിക-സാമ്പത്തിക സഹായങ്ങൾ നൽകി പാലുല്പാദനത്തിൽ സ്വയംപര്യാപ്തത കൈവരിക്കുക, ഉല്പാദനച്ചെലവ് കുറച്ച് ആദായകരമായ ക്ഷീരവൃത്തി ഉറപ്പാക്കുക, ഉപഭോക്താക്കൾക്ക് ഗുണമേന്മയുള്ളതും സുരക്ഷിതവുമായ പാലുല്പന്നങ്ങൾ ഉറപ്പാക്കുക, സംസ്ഥാനത്ത് ഉല്പാദിപ്പിക്കുന്നതും സംഭരിക്കുന്നതും സംസ്കരിക്കുന്നതും വിപണനം നടത്തുന്നതുമായ പാലിന്റെ ഗുണനിലവാരം ഉറപ്പാക്കുക, പാലുല്പന്ന ഉപഭോഗത്തിലൂടെ ജനങ്ങളുടെ ആരോഗ്യ സംരക്ഷണം ഉറപ്പാക്കുക, സ്വയം സഹായ ഗ്രൂപ്പുകൾ സംയുക്ത ബാധ്യത ഗ്രൂപ്പുകളിലൂടെ ക്ഷീരവികസന രംഗത്ത് ഒരു പുത്തൻ ഉണർവ് ഉറപ്പാക്കുക തുടങ്ങി നിരവധി ലക്ഷ്യങ്ങൾ മുൻനിർത്തിക്കൊണ്ടുള്ള ബൃഹത് പദ്ധതികളാണ് ഈ മേഖലയിൽ ബഹുമാന്യയായ മന്ത്രിയുടെ നേതൃത്വത്തിൽ നടപ്പാക്കിവരുന്നത്.

കേരളത്തിൽ ഏകദേശം എട്ടുലക്ഷം കുടുംബങ്ങൾ പശുവളർത്തലിൽ ഏർപ്പെട്ടിരിക്കുന്നു. ഇതിൽ 3.97 ലക്ഷം അംഗങ്ങൾ ക്ഷീരസംഘങ്ങളിൽ രജിസ്റ്റർ ചെയ്തിട്ടുണ്ട്. കേരളത്തിലുടനീളമുള്ള 3610 പ്രാഥമിക ക്ഷീരസഹകരണ സംഘങ്ങൾ മുഖേന 18.60 ലക്ഷം ലിറ്റർ പാൽ ദിനംപ്രതി വകുപ്പിന്റെ

നിയന്ത്രണത്തിൽ സംഭരിക്കുന്നുണ്ട്. ഈ സർക്കാർ അധികാരത്തിൽ വന്നതിനുശേഷം സംസ്ഥാന ബജറ്റ് വിഹിതമായി 2021-2022 വർഷം 103.371 കോടി രൂപയുടെയും 2022-2023 വർഷം 106.81 കോടി രൂപയുടെയും വികസന പ്രവർത്തനങ്ങൾ ക്ഷീരമേഖലയിൽ നടപ്പാക്കിവരുന്നു. മുൻവർഷങ്ങളിൽ സർക്കാരിൽനിന്നും അനുവദിച്ച തുകയുടെ 95 ശതമാനത്തോളം കർഷക ക്ഷേമത്തിനായി ഉപയോഗപ്പെടുത്തുവാൻ ക്ഷീരവികസന വകുപ്പിന് സാധിച്ചുവെന്നത് ഒരു ചെറിയ കാര്യമല്ല. 2023-2024 സാമ്പത്തികവർഷം 9418.74 ലക്ഷം രൂപ ക്ഷീരമേഖലയിലെ വിവിധ പദ്ധതികൾക്കായി ചെലവഴിച്ചു. ക്ഷീര കർഷകർക്കും സാമ്പത്തികനഷ്ടം വരാത്ത രൂപത്തിൽ കാര്യങ്ങൾ മുന്നോട്ടുകൊണ്ടുപോകാൻ സർക്കാരിന്റെ ഈ പിന്തുണ വലിയ തോതിൽ കരുത്തായിട്ടുണ്ട്. ക്ഷീരമേഖലയിൽ സർക്കാർ കൈവരിച്ച ചില നിർണ്ണായകമായ നേട്ടങ്ങളെക്കുറിച്ച് പറയാതെ ഈ ബില്ലിന്റെ ചർച്ചയിൽ പങ്കെടുക്കാനാവില്ല. ക്ഷീരവികസന വകുപ്പിന്റെ വെബ് പോർട്ടലായ 'Ksheerasree' പോർട്ടലിന് സംസ്ഥാന സർക്കാരിന്റെയും ഭാരത സർക്കാരിന്റെയും ഇ-ഗവേണൻസ് അവാർഡ് ലഭിച്ചതായത് വകുപ്പിനും

സർക്കാരിനും അഭിമാനകരമായ കാര്യമാണ്. തദ്ദേശസ്വയംഭരണ സ്ഥാപനങ്ങളുടെ ഫണ്ട് പ്രയോജനപ്പെടുത്തി 2021-2022 സാമ്പത്തികവർഷം 121 കോടി രൂപയുടെയും 2022-2023 വർഷം 140 കോടി രൂപയുടെയും ക്ഷീരവികസന പ്രവർത്തനങ്ങൾ നടത്തുവാൻ സാധിച്ചത് ബഹുമാനപ്പെട്ട മന്ത്രിയുടെയും ഇടതുപക്ഷ ജനാധിപത്യ മുന്നണി സർക്കാരിന്റെയും മിടുക്കുകൊണ്ടാണ്. ഇതൊരു സർവകാല റെക്കോർഡാണ്. ഏകദേശം 95 ശതമാനം തദ്ദേശസ്വയംഭരണ സ്ഥാപനങ്ങളുടെ സഹകരണം ക്ഷീരവികസന പദ്ധതികൾക്കായി ലഭിക്കുന്നുണ്ടെന്നത് എടുത്തു പറയേണ്ട കാര്യമാണ്. അതിദരിദ്ര കുടുംബങ്ങൾക്ക് ഒരു പശുവിനെ നൽകുന്ന പദ്ധതി കേരളത്തിൽ നടപ്പാക്കി. 90 ശതമാനം ഇതിന്റെ ധനസഹായം വിവിധ കുടുംബങ്ങൾക്കായി ഗവൺമെന്റ് അനുവദിച്ചു. കേരളത്തിൽ സ്വീകരിച്ചുവരുന്ന ശാസ്ത്രീയ പ്രജനന നയത്തിന്റെ ബാക്കിപത്രം കേരളത്തിലെ സങ്കരയിനം പശുക്കളുടെ പ്രതിദിന പാലുല്പാദനശേഷി 10.77 ലിറ്ററായി ഉയർത്തുന്നതിന് വഴിവച്ചു. ഈ വിഷയത്തിൽ കേരളത്തിന് അഖിലേന്ത്യാതലത്തിൽ രണ്ടാം സ്ഥാനമാണ് ലഭിച്ചതെന്നുള്ളത് പ്രത്യേകം സ്മരിക്കേണ്ടതാണ്. കഴിഞ്ഞ

നാലുവർഷങ്ങൾക്കുള്ളിൽ മേഖല യൂണിയനുകൾ ഇതര

സംസ്ഥാനങ്ങളിൽനിന്ന് ഇറക്കുമതി ചെയ്യുന്ന പാലിന്റെ അളവിൽ ഗണ്യമായ കുറവ് രേഖപ്പെടുത്തി. 2016-17 കാലഘട്ടത്തിൽ 4.5 മുതൽ 5 ലക്ഷം ലിറ്റർ പാൽ ഇറക്കുമതി ചെയ്തിരുന്നവെങ്കിൽ ഇപ്പോൾ അത് 2.53 ലക്ഷം ലിറ്ററിൽ താഴെ മാത്രമായി ചുരുക്കാൻ സാധിച്ചു. 2024-2025 വർഷത്തോടെ ക്ഷീര സഹകരണ മേഖല സ്വയംപര്യാപ്തമാകുവാൻ വകുപ്പ് ലക്ഷ്യംവയ്ക്കുന്നു. നിലവിൽ പാൽ സംഭരണം 20 ലക്ഷം ലിറ്ററാണ്.

ക്ഷീരകർഷകരുടെ സാമ്പത്തിക സുരക്ഷ ഉറപ്പാക്കുന്നതിനായി 2022 ഡിസംബർ മാസത്തിൽ പാൽ വില ചാർജ്ജ് നവീകരിച്ചു. പാൽ വിലയ്ക്കു വില പ്രതി ലിറ്ററിന് ആറ് രൂപ വർദ്ധിപ്പിച്ചപ്പോൾ ആയതിന്റെ 83.75 ശതമാനം അതായത് 5052 രൂപ കർഷകർക്ക് പാൽ വിലയായി ലഭിക്കുന്ന രീതിയിൽ പാൽ വില ചാർജ്ജ് ശാസ്ത്രീയമായി നവീകരിച്ച് പ്രസിദ്ധപ്പെടുത്തി. നിരവധി പദ്ധതികൾ ഈ മേഖലയിൽ നടപ്പിലാക്കാൻ ബഹുമാന്യരായ മന്ത്രിയുടെ നേതൃത്വത്തിൽ സാധിച്ചുവെന്നത് എടുത്തുപറയേണ്ട കാര്യമാണ്. 2023-ലെ

കേരള കന്നുകാലി പ്രജനന ബിൽ പൊതുജനാഭിപ്രായം ആരായുന്നതിനായി സർക്കുലേറ്റ് ചെയ്യണമെന്ന ഭേദഗതി ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ് ചുമതലപ്പെടുത്തിയതുപ്രകാരം

(ശ്രീ. കുറുക്കോളി മൊയ്തീൻ): സർ, 2023-ലെ കേരള കന്നുകാലി പ്രജനന

ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2(ബി) നമ്പർ

ഭേദഗതി ഞാൻ അവതരിപ്പിക്കുന്നതോടൊപ്പം ഈ ബില്ലിന്റെ താല്പര്യത്തെ

ഞാൻ പിന്തുണയ്ക്കുകയും ചെയ്യുന്നു. ഈ ബിൽ നിലവിൽ നാട്ടിൽ

നിലനിൽക്കുന്നതും പാരമ്പര്യമായി തുടർന്നുവരുന്നതുമായ നാടൻ കൃഷി

സംവിധാനങ്ങളും സമ്പ്രദായങ്ങളെ തകർക്കുന്നതാകരുതെന്ന് പറയാൻ

ആഗ്രഹിക്കുകയാണ്. നമ്മുടെ രാജ്യത്ത് അന്തകവിത്തിനുവേണ്ടി

താല്പര്യപ്പെടുന്ന കുറേ ആളുകളുണ്ട്. അങ്ങനെയൊന്നാൽ അന്തകവിത്തിന്റെ

ദോഷഫലം ഈ മേഖലയിൽ പരോക്ഷമായി നാം കൂടി അംഗീകരിക്കുന്ന ഒരു

സാഹചര്യമാണുണ്ടാവുക. ഈ മേഖലയെ കൂടുതൽ പുരോഗതിയിലേയ്ക്ക്

വളർത്തിക്കൊണ്ടുവരണമെങ്കിൽ നാടൻ പശുക്കളേയും നാടൻ കാലികളേയും

മാത്രം വളർത്തിയാൽ സാധിക്കില്ലെന്നൊരു വിശ്വാസം എനിക്കുണ്ട്. എങ്കിലും

ഈ ബിൽ കൊണ്ട് നാം എന്താണോ വിഭാവനം ചെയ്യുന്നത് ആ ഗുണഫലങ്ങളും നേട്ടങ്ങളും നാട്ടിലെ ഏതൊരു കർഷകനും ലഭിക്കുന്ന സാഹചര്യമുണ്ടാകണം. വൻകിടക്കാരെയും ഇടത്തരക്കാരെയും അല്ലെങ്കിൽ സംഘം ചേർന്ന് നടത്തുന്ന സംവിധാനങ്ങളുള്ളിടത്ത് മാത്രമായി ഇത് കേന്ദ്രീകരിക്കപ്പെടാൻ പാടില്ല. ഒറ്റയ്ക്ക് ഒറ്റയ്ക്ക് കൃഷി ചെയ്യുകയും മൃഗങ്ങളെ വളർത്തുകയും ചെയ്യുന്ന ധാരാളം കർഷകർ നമ്മുടെ നാട്ടിൻപുറങ്ങളിലുണ്ട്. അത്തരം ഒറ്റപ്പെട്ട കർഷകർക്കു കൂടി ഇതിന്റെ ഗുണഫലം ലഭ്യമാകുന്ന സാഹചര്യമുണ്ടാകണം. നമ്മുടെ രാജ്യത്തിന്റെ കണക്കനുസരിച്ച് കഴിഞ്ഞ അറുപത് വർഷമായി മൃഗസമ്പത്ത് കുറഞ്ഞുവരികയാണെന്നാണ് മനസ്സിലാക്കാൻ സാധിക്കുന്നത്. ഇടയ്ക്കൊക്കെ ചെറിയ വർധനവ് അനുഭവപ്പെടുകയും വീണ്ടും കുറയുകയുമൊക്കെ ചെയ്യുന്ന സാഹചര്യമുണ്ടെന്ന യാഥാർത്ഥ്യം ഞാൻ നിഷേധിക്കുന്നില്ല. എന്നാലും കന്നുകാലിയുടെ ചെറിയൊരു വർധനവെങ്കിലും ഉണ്ടാകുന്നത് ആടുകളുടെ എണ്ണത്തിലാണ്. ഇറച്ചിക്കുവേണ്ടി പോത്തിനെ വളർത്തുന്ന സംവിധാനം സമീപകാലത്ത് നാട്ടിൽ വളർന്നുവരുന്നുണ്ട്. അതുകൊണ്ടുതന്നെ ഈ ഇനത്തിൽപ്പെട്ട മൃഗങ്ങളുടെ എണ്ണത്തിൽ നേരിയൊരു വർധനവുണ്ടായതായി

നമുക്ക് കാണാൻ സാധിക്കും. എന്നാൽ പശു, കാള എന്നീ മൃഗസമ്പത്തിന്റെ കാര്യത്തിൽ ആ വർധനവ് കാണുന്നില്ല. ഗോവയ നിരോധന നിയമംപോലും മൃഗസമ്പത്തിന്റെ വർധനവ് അവതാളത്തിലാക്കാൻ കാരണമായിട്ടുണ്ടെന്ന വസ്തുത കൂടി സാമ്പത്തികമായി സൂചിപ്പിക്കാൻ ഞാൻ ആഗ്രഹിക്കുകയാണ്. ക്ഷീരവികസന വകുപ്പിന്റെ കണക്കുപ്രകാരം 2018 ആഗസ്റ്റ് മാസത്തിൽ കേരളത്തിലുണ്ടായ പ്രളയത്തിൽ 5166 പശുക്കുട്ടികളും 527 എരുമകളും 1089 കിടാരികളും നഷ്ടപ്പെടുകയുണ്ടായി. ഡോ. കെ. ടി. ജലീൽ അലിമുഖ് ഇവിടെ എന്ത് കണക്കാണ് പറഞ്ഞതെന്ന് എനിക്ക് അറിയില്ല. പ്രളയത്തിനുമുമ്പ് 18,34,700 ലിറ്റർ പാൽ കേരളത്തിൽ ഉല്പാദിപ്പിക്കാൻ നമുക്ക് സാധിച്ചിരുന്നുവെങ്കിൽ പ്രളയത്തിനുശേഷം അത് 15,78,212 ലിറ്ററായി കുറഞ്ഞിരിക്കുന്നുവെന്ന വസ്തുതകൂടി സൂചിപ്പിക്കാൻ ഞാൻ ആഗ്രഹിക്കുന്നു.

മി. സ്പീക്കർ: യെസ്.... യെസ്... ബഹുമാനപ്പെട്ട അംഗത്തിന് നടപടികൾ

നിർത്തിവയ്ക്കാനുള്ള ഉപേക്ഷത്തിന്മേലുള്ള ചർച്ചയ്ക്കുശേഷം പ്രസംഗം തുടരാവുന്നതാണ്.

ഓർഡർ...

ഓർഡർ.....

നടപടികൾ

നിർത്തിവയ്ക്കാനുള്ള

ഉപക്ഷേപത്തിന്മേലുള്ള

ചർച്ചയ്ക്കായി

നടപടികൾ

ഇപ്പോൾ

നിർത്തിവയ്ക്കുകയാണ്.